

కృష్ణ అనుకుంటే పాపాలు ఎలా తగ్గుతాయన్నది అతనికి బోధపడలేదు. ఆ సంగతి గ్రహించిన గురువు అతనికి ఓ ఆకుపచ్చ రంగు పెట్టెని, నల్ల రంగు పెట్టెని ఇచ్చి చెప్పాడు.

“ఇక మీదట నీ సుఖాల గురించి రాసిన కాగితాలు ఈ పచ్చరంగు పెట్టెలోనూ, కష్టాల గురించి రాసిన కాగితాలు ఈ నల్ల పెట్టెలోనూ వెయ్యి. నామ స్మరణని వదలకు.”

శిష్యుడు గురువు చెప్పినట్లుగా చేయసాగాడు. కొంత కాలానికి ఆకుపచ్చ రంగు డబ్బా బరువెక్కడం, నల్ల డబ్బా తేలిక అవడం గమనించాడు. నల్ల డబ్బాతెరచి చూస్తే దానికి అడుగున వున్న రంధ్రం లోంచి కష్టాల కాగితాలు జారిపోవడం గమనించాడు. ఆకుపచ్చ పెట్టెలో రంధ్రం లేదు.

దైవ నామ స్మరణ వల్ల కష్టాలు తొలగుతాయని అతనికి ఆ ఉపమానం ద్వారా అర్థం అయ్యాక నామ జపం మీద నమ్మకం ఏర్పడి ఆ శిష్యుడు దాన్ని అధికంగా చేయసాగాడు.

## 109. ఎవర్ని చూడాలి?

దాన ధర్మాలు విరివిగా చేసే ఓ ధనవంతుడికి మరణ కాలం సమీపించింది. మరణ శయ్య మీద వున్న అతన్ని వైద్యుడు అడిగాడు, అతను ఎవర్ని చూడాలనుకుంటున్నాడని.

“పక్కంటి బీదవాడిని పిలిపించండి. ఆయన్ని చూస్తాను.” కోరాడా ధనవంతుడు.

“అదేమిటి? మిమ్మల్ని కంటికి రెప్పలా చూసుకునే మీ భార్య, నిజాయితీ పరుడైన వ్యాపారంలోని మీ భాగస్వామి, లేదా మీ పిల్లలు కాక మిమ్మల్ని చేయి చాచి అడిగి మీకు నష్టం కలిగించినతన్ని చూస్తానంటారేమిటి?” ఆశ్చర్యంగా ప్రశ్నించాడు డాక్టర్.

“ఇచ్చేవాడి కంటే పుచ్చుకునే వాడు ఎప్పుడూ గొప్ప. నేను మా వాళ్ళకిచ్చిందాని వల్ల ఇప్పుడు నాకు ఒరిగేదేమీ లేదు. నా నించి దానం పుచ్చుకున్న అతని వల్లే నేను పుణ్యాన్ని సంపాదించుకునే అవకాశం, తద్వారా ఉత్తమ గతి పొందే అవకాశం నాకు కలిగాయి. నాకా గొప్ప అవకాశాన్ని కల్పించినందుకు కృతజ్ఞతగా నేను అతన్ని చూడాలనుకుంటున్నాను.” జవాబు చెప్పాడా ధనవంతుడు.

## 110. చిన్న మచ్చ - పెద్ద మచ్చ

ఓ సారి అశోకుడు ఓ బౌద్ధ భిక్షువుని అడిగాడు.

“ఓ మతాధికారిలోని చిన్న తప్పు మనకు స్పష్టంగా కనబడుతుంది. కాని ఓ దుర్మార్గుడు చేసే పెద్ద తప్పుని మనం గమనించం. ఈ తేడాకి కారణం ఏమిటి?”

“తెల్లటి వస్త్రం మీది చిన్న మచ్చ కూడా స్పష్టంగా కనబడుతుంది. అదే, అనేక మచ్చలు గల ఇంకో వస్త్రం మీది పెద్ద మచ్చని చూసినా వెంటనే దాన్ని గుర్తించలేం. ఇందువల్లే మతాధికారులు తమ ప్రవర్తన విషయంలో బహు జాగ్రత్తగా వుండాలి.” జవాబు చెప్పాడు ఆ బౌద్ధ భిక్షువు.

## 111. మనిషి ప్రవృత్తి

వర్షాకాలం వచ్చేసరికి ఓ రాజధాని నగరం నిండా ఈగ , దోమలు అధికం అయ్యాయి. రాజధానిని శుభ్రంగా ఉంచాలని ఆలోచించిన రాజు మంత్రిని పిలిచి అడిగాడు.

“ఈగలు, దోమలు వృద్ధి కాకుండా ఉండాలంటే ప్రజల సహకారం కూడా అవసరం. దీనికి ప్రజల బాధ్యత కూడా ఉంది కాబట్టి ఎవరింట్లో అవి ఉంటే వారికి ఈగకి, దోమకి పది పైసల చొప్పున జరిమానా విధిస్తే ఎలా ఉంటుంది?”